

*śrīḥ*  
*śrīmate nigamāntamahādeśikāya namaḥ*  
*śrīmān veṅkaṭanāthāryaḥ kavītārkikakesarī*  
*vedāntācāryavaryo me sannidhattāṃ sadā hṛdi* ॥

*śrīkṛṣṇabrahmatantraparakālayatīndra kṛtiṣu*  
**॥ prapannāmṛtastotram ॥**

This document\* has been prepared by

**Sunder Kidambi**

with the blessings of

**śrī raṅgarāmānujamahādeśikan**

His Holiness *śrīmad āṇḍavan* of *śrīraṅgam*

---

\*This was typeset using L<sup>A</sup>T<sub>E</sub>X and the **skt** font.

śrīḥ  
śrīmate rāmānujāya namaḥ

॥ prapannāmṛtastotram ॥

kalayatu kalyāṇaguṇaṃ kamalākuca-  
kuṅkumāṅkitoraskam |  
yaduvaṃśamauktikaṃ tatkimapi mahassa-  
rvadā'pi mama hṛdayam ॥ 1 ॥

vande taṃ devasutaṃ vasudevavadhūsta-  
nandhayaṃ kamapi |  
varadaṃ vareṇyaśīlaṃ vallavabhavanā-  
ttalīlamiha bālam ॥ 2 ॥

vrajaracitakeḷisudatīvrajaḥṛda-  
yānandakandaḷaṃ kimapi |  
vraja hṛdaya divyatejo vṛjinatamo-  
mūlabhedanapaṭiṣṭham ॥ 3 ॥

līlāmuditayaśodaṃ lalitaprasnigdha-  
mugdhataravādam |  
ākuñcitaikapādaṃ bhaja tejah kimapi  
viracitāhlādam ॥ 4 ॥

hṛdayanavanītacoraṃ pāradatara-  
lāṅghrikamalasañcāram |  
parilulitagopadāraṃ gṛhāṇa yatne-  
na kamapi sukumāram ॥ 5 ॥

gopavadhūbhogārhaṃ śekhāritānarghaba-  
rhivarabarham |  
ghanavibhavapāribarhaṃ kalaye hṛda-  
ye cirāya dāśārham ॥ 6 ॥

gokhuravidāritāvanidhūlidhūsari-  
takuntalamudāram |  
sañcintaye'ntaraṅge sakumāraṃ kamapi  
vallavakumāram ॥ 7 ॥

kamapi ghanāghananīlaṃ gopavadhūṭi-  
kucagrahivilolam |  
kalayāmi gopabālaṃ lolālakajāla-  
madhukaritaphālam || 8 ||

kundavinindanaradanānmanditapūrṇe-  
ndubimbarucivadanān |  
munihṛdayakelisadanānvrajavibha-  
vāṃstānbhaje vidhutamadanān || 9 ||

nandānandanacandana mucukundānanda-  
kanda govinda |  
mama vinda hṛdaravindaṃ mīlindasunda-  
ra mukunda nanu mandam || 10 ||

kimapi yaśodābhāgyaṃ vrajalalanāpṛ-  
thulakucayugībhogyam |  
rakṣāmi nīlaratnaṃ ramaṇīyaṃ hṛdaya-  
saṃpuṭe nūtnam || 11 ||

muralīninādarasabharataralīkr-  
tatarṇakavrajo bhajatām |  
ko'pi ghanāghanaśābaḥ komalarūpo'dya  
daharagahaṇaṃ me || 12 ||

kālindīpulīnāntarakalitavihāraṃ  
manojñamaṇihāram |  
tejaḥ kimapi vilīnaṃ jāgartu madīya-  
hṛdi ruciratīlam || 13 ||

kānapi bhaje vilāsāṅkalitavrajasu-  
ndarīrucirarāsān |  
rādhākaṭākṣadāsān rākāsītakiraṇa-  
sakhahāsān || 14 ||

atimugdhaṃ dadhi labdhuṃ susnigdhaṃ vastu ki-  
mapi mama siddham |  
cārumukhaṃ tārasakhasmeranakhaṃ tacci-  
rādapārasukham || 15 ||

vikaṭātidarpadurmadaśakaṭāsura-  
dhūtidhuryacaraṇatalam |  
prakaṭānuranāgaruciram sukataḅkṣānma-  
yi tanotu tattejah || 16 ||

yamunākūlavihāram yamināmadhunā-  
'pi hanta bahudūram |  
mahadacyutakaśoram mama hṛdi vita-  
notu nityasañcāram || 17 ||

bahutaratarāṅgaghadditayamunāśu-  
ktayudaragalitamiva nīlam |  
muktāphalam pravicalattatra vicitram vi-  
bhāvaye hṛdaye || 18 ||

somānanagopījanakaumāraharam pra-  
vāḷalasadadharam |  
taruṇam kamapi manoharacaraṇam śa-  
raṇam bhaje dhṛtābharaṇam || 19 ||

khañjitagopīhṛdayam rañjita bhuvanam  
śrayāmi gopaśiśoh |  
sañjīvitagosantati mañjulamañjīra-  
śiñjitaṃ nṛttam || 20 ||

kālīyaphaṇamaṇimadhye nīlataram nū-  
tnajātamivaratnam |  
tanmūrdhanyastapadam cūdālaṅkaraṇama-  
stu dhāma mama || 21 ||

sitakarakiraṇatrasyadgopīratike-  
liracitatimirabharam |  
tatkimapi dhāma hṛdaye nīlataram na-  
stamo nirākurutām || 22 ||

nirmalataramatiśiśiram nirupama-  
mavagāhatam manoruciram |  
nandakiśoramano haraśarīratejah  
kalindajāpūram || 23 ||

maha iha manasi vilagnaṃ maṇimaya-  
kāñcīmanoharavalagnam |  
gopīkaṭākṣamagnaṃ goptuṃ kṣamamevamāṃ  
bhavavivignam || 24 ||

vinde padāravinde mandetaravibhava-  
de kṛtānande |  
nandakulāmandakalā bṛndavilāsasya  
kasyacidhāmnaḥ || 25 ||

iti mahiśūrapurottamanarapati-  
cāmendrabhūpakulaguruṇā |  
kalitā stutirvijayatāṃ śrīkṛṣṇabrahma-  
tantrakaliripuṇā || 26 ||

|| iti prapannāṃṛtastotram saṃpūrṇam ||